

## திருக்குறள் காட்டும் இல்லற, துறவற மேலாண்மை

Thirukkural kattum illara, turavara melanmai

தி. சாந்தி<sup>1</sup>, முனைவர் வ. கலைஅரசி<sup>2</sup>,

1. முனைவர் பட்ட ஆய்வாளர் (முழு நேரம்), தமிழ்மொழி மற்றும் மொழிபெயர்ப்பியல் துறை, திராவிடப் பல்கலைக்கழகம் குப்பம், ஆந்திரா - 517426.
2. நெறியாளர், உதவிப் பேராசிரியர், பதிப்புத்துறை, திராவிடப் பல்கலைக்கழகம், குப்பம், சித்தூர் மாவட்டம், ஆந்திரா - 517426.

T. Santhi.<sup>1</sup>, Dr. V. Kalaiyarasi<sup>2</sup>,

1. Research scholar(Full time), Department of Tamil Language And Translation studies, Dravidian University, Kuppam-517426, AP, India.

Email: [eniyathiru7@gmail.com](mailto:eniyathiru7@gmail.com), ORCID: <https://orcid.org/0009-0008-3341-4126>

2. Assistant professor, Publications, Dravidian University, kuppam-517426, AP.

Email: [vkarrasidu@gmail.com](mailto:vkarrasidu@gmail.com).

### Abstract:

From the early reign of the king to the life of the people of the present society, the idea of management is fundamental to everything that is the reason for proper function. Thoughts are what lead humans to the next level. An example of this can be said to be the analytical nature of man. Such rational humans began to create their thoughts in books. Thirukkural, which is a common knowledge for all the people of the world. This article is designed to highlight and explain with examples the management ideas revealed in the book Thirukkural.

**Keywords:** Hospitality, philanthropy, home economics, management.

### ஆய்வுச் சுருக்கம்:

தொடக்க கால மன்னர் ஆட்சி முதல் தற்போதைய சமுதாய மக்களின் வாழ்க்கை வரை அனைத்திலும் சரியான முறையில் செயல்பட மேலாண்மை என்ற சிந்தனை அடிப்படையானது. சிந்தனைகளே மனிதர்களை அடுத்த கட்டத்திற்கு இட்டுச் செல்கின்றன. அதற்கு உதாரணம் மனிதனின் பகுத்தறிதல் பண்பு என்று கூறலாம். அத்தகைய பகுத்தறிவு மனிதன் தம் சிந்தனைகளை நூல்களில் படைக்க ஆரம்பித்தனர். உலக மக்கள் அனைவருக்கும் பொதுமறையாக அமைந்துள்ள நூலான திருக்குறளில் வெளிப்படும் மேலாண்மைச் சிந்தனைகளை எடுத்துரைத்து உதாரணத்துடன் விளக்கும் வகையில் இக்கட்டுரை அமைகின்றது.

**திறவுச்சொற்கள்:** விருந்தோம்பல், நற்செயல், இல்லறவியல், மேலாண்மை

### முன்னுரை

இயற்றலும் ஈட்டலும் காத்தலும் காத்த வகுத்தலும் வல்லது அரசு என்கிறார் திருவள்ளுவர். எந்த ஒரு பொருளையும் இயற்றல் என்னும் சம்பாதித்தல் வேண்டும். அதனை காத்துக்கொள்ள வேண்டும். அதன்பின்பு அதனை பிரித்துக் கொடுக்க வேண்டும். இதுவே அரசியல் ஆட்சிக்கும், மன்னர் ஆட்சிக்கும் பொருந்தும் என்றால் அதுவே இல்லறத்துக்கும் பொருந்தும். ஏனெனில் இல்லறம் என்பது அனைத்து செயல்களையும் சிறு குழுவாக அல்லது சிறு அலகாக இருந்து செய்யும் அமைப்பு ஆகும். அதனால்தான்

தனிமனித, தனி மனிதன் தொகுப்பது என்றாலும் தனி மனிதன் கூடுவதால் தான் இல்லம் அமைகிறது. இல்லங்கள் கூடுவதால் தான் ஊர்கள் அமைகின்றன. ஊர்கள் கூடுவதால் தான் சமுதாயம் அமைகிறது. சமுதாயங்கள் கூடுவதால் தான் நாடாகின்றது. எனவே எந்த ஒரு பெரிய அமைப்புக்கும் அடிப்படை சிறு அமைப்பேயாகும். இதற்கு செல் அமைப்பு சான்றாக அமைகிறது. உடல் என்பதை எடுத்துக் கொண்டால் அது கோடான கோடி கோடி செல்களை கொண்டுள்ளது. ஆனால் அதன் நுண்ணிய அமைப்பு செல்லாகும். இதேபோல்தான் இல்லம் என்பது சமுதாயத்தின் செல்லாக விளங்குகிறது. இந்தக் கட்டுரையானது இல்லறத்தில் மேலாண்மை, துறவறத்தில் மேலாண்மை என்ற வகையில் அமைந்துள்ளது. இதற்கு எடுத்துக்கொள்ளப்பட்டுள்ள இலக்கியம் திருக்குறள் ஆகும். திருக்குறளில் இல்லறவியல் பற்றியும் சொல்லப்பட்டுள்ளது. துறவறவியல் பற்றியும் சொல்லப்பட்டுள்ளது. இவ்விரண்டையும் ஒப்பிட்டு இக்கட்டுரை அமைகின்றது. ஆனால் எடுத்துக்கொள்ளப்பட்டுள்ள இலக்கியம் அற இலக்கியம் என்று அழைக்கப்படுகின்ற உலகப்பொதுமறை திருக்குறள் ஆகும்.

திருக்குறள் பல பெயர்களில் வழங்கப்படுகிறது முப்பால் என்றும் அறநூல் என்றும் உத்தரவேதம் என்றும் பல பெயர்களில் அழைக்கப்படுகின்றது. இதில் முப்பால்கள் உள்ளன. அதாவது அறத்துப்பால், பொருட்பால், காமத்துப்பால் ஆகும். இவை அனைத்திலும் மொத்தமாக 133 அதிகாரங்களை கொண்டு 1330 குறட்பாக்களை கொண்டுள்ளது. இதில் இல்லறவியல் என்பது இருபது அதிகாரங்களையும் துறவறவியல் என்பது பதின்மூன்று அதிகாரங்களையும் கொண்டுள்ளது. இந்த இல்லறத்தையும் துறவறத்தையும் ஒப்பு நோக்குவதே இந்த ஆய்வுக் கட்டுரையின் நோக்கமாகும். இல்லறத்தில் மேலாண்மை என்பது இல்வாழ்வான் என்பான் இயல்புடைய மூவர்க்கும் துணை என்கிறார் திருவள்ளுவர். திருக்குறளின் அறத்துப்பாலில் இல்லறவியலும் துறவறவியலும் அமைந்துள்ளது. இல்லறவியலில் இருபது அதிகாரங்களை கொண்ட இருநூறு குறட்பாக்களும் துறவறவியலில் பதின்மூன்று அதிகாரங்களைக் கொண்ட நூற்று முப்பது குறட்பாக்கள் உள்ளன.

#### இல்லறவியல் மேலாண்மை

இல்லறவியலில் இல்வாழ்க்கை, வாழ்க்கைத்துணைநலம், மக்கட்பேறு, அன்புடைமை, இனியவை கூறல், செய்ந்நன்றியறிதல், நடுவுநிலைமை, அடக்கமுடைமை, ஒழுக்கமுடைமை, பிறனில் விழையாமை, தீவினையெச்சம் ஒப்புரவு அறிதல் போன்ற அதிகாரங்களை உள்ளடக்கியது.

‘இல்வாழ்வான் என்பான் இயல்புடைய மூவருக்கும்

நல்லாற்றின் நின்று துணை’ - (குறள்: 41)

என்பது இல்வாழ்க்கை வாழ்பவன்தான் பிறருக்கு உதவி செய்தல் வேண்டும். அதனால்தான் அவன் பிறரையும் காப்பாற்ற முடியும். இல்லங்கள் என்பது குடும்பத்தையும் சமுதாயத்தையும் காக்கும் அலகுளாக இருந்து வந்துள்ளன. இதற்கு இல்வாழ்பவன் என்பான் மிகவும் முக்கியமானவன் ஆவான். அன்பும் அறனும் உடைய இல்வாழ்க்கையில் ஈடுபடும் தலைவனும் தலைவியும் அன்புடன் இருத்தல் வேண்டும். அவர்கள் இருவரும் இணைந்து நிறைவான வாழ்க்கையை செய்தல் வேண்டும் என்பது இதன் பொருளாகும். தற்காத்து தற்கொண்டான் பேணி தலைவி வாழ்தல் வேண்டும். சமுதாயம் சார்ந்த கணவனுக்கு இழுக்கு நேர்ந்த போதும் அவனை ஆபத்திலிருந்து காப்பாற்றுவாள் இல்லத்தலைவி. அதே சமயத்தில் நற்பெயரையும் வாங்கி தருவதற்காகவும் அவளுடைய ஆலோசனைகள் தேவைப்படும். இதுவே தற்காத்து என்பதாகும். தற்கொண்டான் பேணி என்பது அவனுக்கு இன்னல்கள் வந்த போதும், நோயற்ற போதும் அவனை அதிலிருந்து அந்த சங்கடத்திலிருந்து காப்பாற்றி மீட்டெடுப்பவள் அவனது வாழ்க்கைத்துணைவி. இதற்கு பழங்கதைகளும் உண்டு. கணவனுக்காக தன் உயிரையும் உழைப்பையும் கொடுத்து காப்பாற்றும் மனைவிமார்கள் என்றும் இருக்கத்தான் செய்கிறார்கள். இதுதான் தற்கொண்டான் பேணி என்பதாகும். தகை சார்ந்த சொற்காத்து என்றால் கணவனுடைய சொல்லை அதாவது வாக்குறுதிகளை காப்பாற்றுவதிலும் மனைவி உறுதியாக இருக்கிறார். கணவன் திடீரென

இறந்துவிட்டாலோ, வேறு இடம் செல்ல சென்றுவிட்டாலோ பிறரிடம் சொல்லிய வாக்கினைக் காப்பாற்றுவவர்களாகவும் இருக்கிறார் இதுவே இந்தக் குறளின் பொருளாக இருக்கின்றது .

மனத்துக்கண் மாசிலன் ஆதல் அனைத்தறன்

ஆகுல நீர பிற - (குறள் -34)

மனதில் நல்ல எண்ணங்கள் இருந்தால் அதனால் கேடு என்பது விளையவே விளையாது அதுவே மற்ற எல்லா அறங்களிலும் சிறந்ததாகும். 'மனம் போல் வாழ்க்கை' என்பார்கள் நல்ல எண்ணங்கள் செயல்படுகின்ற அதே சமயத்தில்தான் தூய்மையான எண்ணங்களும் விளைகின்றன. மனமது செம்மையானால் மந்திரம் சபிக்க வேண்டாம் என்பது அகத்தியர் வாக்கு.

**உணவு மேலாண்மை**

மக்கட்பேறு பற்றி சொல்ல வந்த திருவள்ளுவர் அமிழ்தினும் ஆற்ற இனிதே என்கிறார். அதாவது குழந்தைகளின் கையால் கரைக்கப்பட்ட எச்சில் உணவானது அமிழ்தத்தை விட உயர்ந்ததாகும் என்கிறார். இதில் இன்னொன்றையும் நாம் கருத்தில் கொள்ள வேண்டும். ஏனென்றால் மேலாண்மை என்பது இந்த விதத்திலும் அமைகிறது. உணவை வீணாக்கக்கூடாது என்பதும் இதில் உள்ளது அதனால் உணவு மேலாண்மை என்பது இந்த குறள் மூலமும் இன்றும் பின்பற்றப்படுகிறது என அறிய முடிகின்றது .

**மருத்துவ மேலாண்மை**

அன்பின் வழியது உயிர்நிலை அஃதிலார்க்கு

என்புதோல் போர்த்த உடம்பு -(குறள்-80)

இதன் வழி நோக்கும்போது இப்போது இரத்தம் கொடுத்தல், உறுப்புகள் மாற்றம் செய்தல், கண்தானம் செய்தல் போன்றவைகள் அடங்கியுள்ளன. இதெல்லாம் அன்பின் காரணமாக பிறருக்கு நாம் கொடுப்பதாகும். சிறுநீரக மாற்று அறுவை சிகிச்சையில் உட்பட்ட பிற உறுப்புகள் இதன்பாற்பட்டது. திருவள்ளுவர் அன்பினால் ஆனது தான் உடம்பு மற்றதெல்லாம் எலும்பும் சதையும் போர்த்தப்பட்டதே என்கிறார். அன்பின் வழிபட்ட மருத்துவ வழி மேலாண்மை இந்த குறளில் சொல்லப்பட்டுள்ளது. அன்புள்ளவர்களால் மட்டுமே பிறருக்கு தன்னால் இயன்ற எந்த பொருளையும் கொடுக்க முடியும். தன்னால், தன்னிடம் உள்ள உறுப்புகளையும் கொடுத்து பிறரையும் வாழ வைக்க முடியும். தானும் வாழ்ந்து பிறரையும் வாழவைக்கும் மேலாண்மையை இந்த குறள் எடுத்துரைக்கின்றது.

**விருந்தோம்பல் பண்பு மேலாண்மை**

மோப்பக் குழையும் அனிச்சம் முகம் திரிந்து

நோக்கக்குழையும் விருந்து -(குறள்-90)

தமிழர்கள் விருந்து என்று வருவோருக்கு முகம் கோணாமல் அதனை அவர்களுக்கு சிறப்பாக பசியாற்றி அனுப்ப வேண்டும் இதுவே விருந்தோம்பல் பண்பாகும். முகம் மாறுபட்ட அளவிலேயே விருந்தினர் முகம் மாறும். ஒரு அகத்தின் அழகு முகத்தில் தெரியும் என்பார்கள். அகத்தை மாறுபாடாக வைத்துக்கொண்டு முகத்தில் வேறுபாடு காட்ட இயலாது. எனவே அதனால் தான் முகத்தை வேறுவிதமாகப் பார்த்தாலே வந்த விருந்தினர் செல்வர். விருந்தினரை உபசரித்து அனுப்புதல் தமிழர்ப் பண்பாடாகும் எனவே விருந்தோம்பலின் மேலாண்மை இதில் சொல்லப்பட்டுள்ளது.

**நற்செயல் மேலாண்மை**

அல்லவை தேய அறம்பெருகும் நல்லவை

நாடி இனிய சொலின் -(குறள்-96)

அல்லவை என்பது தீய செயல்களாகும். இந்த தீய செயல்களை தவிர்த்தால் நல்லது தானாகவே நடக்கும். ஏனெனில் கெட்டதை செய்வதால்தான் நன்மைகள் ஏற்படாமல் போய்விடுகின்றன. இதனைத் தடுக்க

வேண்டுமானால் தீயவைகள் தடுத்தாலே நன்மையாக முடியும். ஒரு திருமணத்தை அல்லது ஒரு நல்ல காரியம் நல்ல செயல் நல்ல நிறுவனம் இவற்றை செயல்படுத்தும் போது தீமையான சில செயல்களும் இருக்கக்கூடும். அந்தத் தீமைகள் எதுஎது, இந்த நிறுவனத்திற்கு கேடு விளைவிப்பது எதுஎது, இந்த நிகழ்வு நடப்பதற்கு தீமை செய்வது எது என்று தெரிந்து கொண்டு அதை நீக்கினாலே போதும். நல்லவை தானாகவே நடக்கும். இதற்கு ஒரு உதாரணம் சொல்ல வேண்டும் என்றால் ஒரு மூட்டை அரிசியில், கற்கள் ஒரு கிலோ அளவு கலந்துள்ளது என்றால் அரிசியை பொறுக்குவதை விட அதில் உள்ள கற்களை பொறுக்கி விடுவது எளிமையான செயலாகும். இதனை ஒத்ததே அல்லவை தேய்வதால் அறம் பெருகும் என்று வள்ளுவர் ஒரு நிறுவனத்தின் தீமைகளை களைந்தால் அந்த நிறுவனம் சிறப்பாக செயல்படும் என்பதை இந்த குறள் மூலம் வலியுறுத்தியுள்ளார்.

இல்லத்தில் செய்ய வேண்டியவை என்னென்ன, இல்லறத்தின் மேன்மையை விளக்கும் சில குறள் தொடர்கள் ஈதல் ஈசை பட வாழ்தல், மறந்தும் பிறன்கேடு சூழற்க, பயனில சொல் பாராட்டாமல் இருத்தல், பிறன்மனை நோக்கா பேராண்மை பற்றியும் குறிப்பிடுகின்றார். ஒழுக்கம் விழுப்பம் தரலான் ஒழுக்கம் உயிரினும் ஒம்பப் படும் என்ற குறள் ஒழுக்க மேலாண்மையை வலியுறுத்துகிறது. எல்லார்க்கும் நன்றாம் பணிதல், செல்வர்க்கே செல்வம் தகைத்து ,தக்கார் தகவிலர் என்பவர் அவரவர் எச்சத்தால் காணப்படும் போன்றவை நிர்வாக மேலாண்மையைக் குறிக்கின்றன.இப்போது நிறுவனங்களில் செயல்படும் முறைகளில் குறிப்பிடப்பட வேண்டிய முக்கியமான ஒன்று, பணிந்து வணக்கம் சொல்லுதல் மற்றொன்று நன்றி கூறுதல் என்பது உலகளாவிய மேனரிசம் என்ற பண்பாட்டுக்குள் வந்து இருக்கின்றது. இந்த பண்பாட்டை அந்தகாலத்தில் இருந்து தமிழன் பயன்படுத்தி வந்தான் என்பதையும் , அதே சமயம் திருக்குறளும் அதனை வலியுறுத்துகின்றது.

#### துறவறத்தில் மேலாண்மை

துறவறம் என்பது ஆசையை குறைத்து விட்டு செல்வது மட்டுமன்று. அதற்கென்று சில நியமங்களும் ஒழுக்கங்களும் இருக்கின்றன என்பதை வலியுறுத்துகிறது திருக்குறள். ஒருவர் காவியுடை உடுத்திக் கொண்டு செல்வதோ, வீடு மனைவி மக்களை துறந்து செல்வதோ துறவறம் அன்று. துறவறத்தில் இருப்பவர்கள் என்னென்ன செயல்களை கடைபிடிக்க வேண்டும் என்பதையும் வலியுறுத்திக் கூறுகின்றது உலகப் பொதுமறை. துறவறத்தை உண்மையில் கடைபிடிப்பவர் மனதில் ஆசையை ஒழித்தவராக இருக்க வேண்டும். இந்த மனதில் ஆசையை ஒழித்தது என்பது உண்மையில், அவரவர் எதிர் பாலினத்தின்மீது ஆசையை ஒழித்தவராக இருந்தால் மற்ற எல்லா இச்சைகளையும் பொறுத்தவரையில் துறவி ஆகிவிடுவார்.வேறு ஆசை தோன்றாது. பாலின ஆசையால்தான் பல்வேறு தவறுகள் மனித சமுதாயத்தில் நடைபெறுகின்றன. அதே சமயத்தில் பொருள் மீது ஆசை கொள்வோர்க்கும் பிறரை துன்புறுத்தும் எண்ணம் ஏற்படும். இவை இரண்டும் ஒழிந்தாலே மனதில் இருள் நீங்கிவிடும்.

அற்றவர் என்பர் அவஅற்றார் மற்றையர்

அற்றாக அற்றது இலர் -(குறள்-365)

ஆசையை துறந்தவர்கள் மட்டுமே பிறவியை அறுத்துபிறவி கடலைக் கடக்க முடியும்.துறவியர்கள் காவியுடை உடுத்திக்கொள்ளுதலும் சடாமுடி வளர்த்தலும் தண்டம் ஏற்றலும் வேண்டாம் என்பதைமழித்தலும் நீட்டலும் வேண்டாம் உலகம் பழித்தது ஒழித்து விடின்(குறள்-280) என்ற குறள் தெளிவுபடுத்துகிறது. அதாவது உலகத்தால் சமுதாயத்தால் எவையவை கெட்டவைகள் என்று சொல்லப்படுகின்றதோ அவற்றை செய்யாமல் இருந்தாலே அதுவே துறவறத்திற்கு முதன்மையான ஒன்றாகும். அதற்காக தாடி வைத்துக்கொள்ள வேண்டும் மற்றபடி என்னென்ன நியமங்கள் சொல்லப்பட்டுள்ளதோ அவையெல்லாம் செய்ய வேண்டிய அவசியம் இல்லை என்கிறார் திருவள்ளுவர். இவையெல்லாம் வெளிதோற்றமே தவிர முழுமையாக மனதில் தூய்மையாக இருக்க வேண்டும் என்பதே

வள்ளுவர் கோட்பாடாக அமைந்துள்ளது. துறவற மேலாண்மை என்பது துறவறம் மேற்கொள்பவருக்கு என்னென்ன தன்மைகள் இருக்க வேண்டும் என்னென்ன பண்புகள் இருக்க வேண்டும் என்பதை வள்ளுவம் வலியுறுத்துகின்றது. மெய்யுணர்தல் அதிகாரத்தில் எப்பொருள் எத்தன்மைத் தாயினும் அப்பொருள் மெய்ப்பொருள் காண்பது அறிவு. ஒருவர் எதை சொன்னாலும் அதனை அப்படியே ஏற்றுக்கொள்ளுதல் என்பது துறவறத்தில் கிடையாது. எந்தெந்த வகையில் எந்த பொருளைப் பற்றி எவர் சொல்லி இருக்கிறார் என்பதை ஆராய வேண்டும். பொருளல்லவற்றைப் பொருளென்று உணரும் மருளானாம் மாணாப் பிறப்பு என்கிறது திருக்குறள். அழியக்கூடிய பொருட்களின் மீது பற்றை வைத்துக்கொண்டு வாழ்கின்றனர் அது உண்மையான பொருளாகாது என்பதைத்தான் இந்த குறள் வலியுறுத்துகின்றது. இந்த உடல்கூட அழியக்கூடியதுதான் ஆனால் ஆன்மா என்ற அறிவுடைய தன்மை எப்போதும் அழியாது. அந்த அறிவு எதை நோக்கி பயணப்பட வேண்டுமென்பதை திருக்குறள் சொல்லிக் கொடுக்கிறது. உலகில் உள்ள உண்மையான மெய்ப்பொருளை உணர்ந்துக் கொள்ளுதல் என்பது இந்த குறளின் நோக்கமாக அமைந்துள்ளது.

#### துறவறத்தில் கடைபிடிக்க வேண்டிய மேலாண்மைகள்

இறைவன் மீது பற்று செலுத்துகிறேன் என்று அவனையும் தொடர்ந்து பற்றி விடக்கூடாது. அந்த இறைப்பற்றே ஒரு பற்றாக மாறிவிடும் என்பதையும் திருவள்ளுவர் சுட்டிக்காட்டுகின்றார். பற்றுக பற்றற்றான் பற்றினை அப்பற்றைப் பற்றுக பற்று விடற்கு. உண்மையான மெய்ப்பொருளை தெரிந்து கொள்ள வேண்டும் என்பதற்காக ஒன்றை நீ பற்றி நிற்கின்றாய் அதைப்பற்றி தெரிந்து கொண்ட உடனே அந்த பொருளின் மீது இருக்கும் பற்றினை விட்டுவிட வேண்டும். அதாவது நீ எந்த ஒன்றை உணர்வதற்காக ஒரு குறியின் மீது பற்று வைத்தயோ அதனையும் நீக்கிவிட வேண்டும் என்பதே இந்தக் குறளின் பொருளாகும்.

#### முடிவுரை

இல்வாழ்வான் பொருள் மற்றும் உணவு கொடுப்பான். துறவறத்தார் மெய்ஞ்ஞானத்தை எளிமையாக எடுத்து உரைப்பர். அன்பாக அதனை தீட்சை மூலம் பிறருக்கு வழங்குவர். இருவருக்கும் ஊக்கம் இருந்தால்தான் அவரவர் வழியில் மேன்மையை சிறப்பை அடைவர் என்பதே உறுதிப்பாடுடைய கூற்று ஆகும். இல்லறம் என்பது இல்லக் கடமை, துறவறம் என்பது ஒருவரது கடமையே, இல்லறம் சிறந்தால் நாடே செழிக்கும், துறவறம் வளர்ந்தால் ஞானம் பெருகும். அணு முதல் அண்டபேரண்டம் வரை இயங்குவது மேலாண்மை விதிப்படியே. இவையெல்லாம் மனிதர்களுக்கு தெரிந்து இருக்க வேண்டிய அவசியம் இன்னும் ஏற்படவில்லை என்பதுதான் உண்மை.

#### துணைநூற்பட்டியல்

திருக்குறள் உரைகள்

1. பரிமேலழகர் உரை, மு. வரதராசனார், கு. மோகனராசு, நாவலர் நெடுஞ்செழியன்
2. திருக்குறளார்பழமொழிகள், மணிவாசகர் பதிப்பகம், சென்னை- 600018
3. தொகுப்பாசிரியர் பி. ப. திருநாவுக்கரசு திருக்குறள் கூறும் நன்னெறி மேலாண்மை, இனிய தோழா பதிப்பகம் 1999
4. மு. வரதராசனார், தமிழ் இலக்கிய வரலாறு, சாகித்ய அகாடமி வெளியீடு
5. திருக்குறளார் வீ. முனிசாமி, திருக்குறள் தெளிவுரை, வானதி பதிப்பகம் 2020

### Reference Books:

#### Tirukkural Commentaries

1. Parimelazhagar's Commentary, M. Varadarajan, K. Mohanaraju, Navalar Nedunchezhiyan
2. Tirukkural Proverbs, Manivachagar Pathippagam, Chennai - 600018
3. Compiled by P. B. Thirunavukkarasu, Moral Management as Expounded by Tirukkural, Iniya Thozha Pathippagam, 1999
4. M. Varadarajan, History of Tamil Literature, Sahitya Akademi Publication
5. Tirukkural V. Munisamy, Simplified Commentary on Tirukkural, Vanathi Pathippagam, 2020

### License



This work is licensed under a [Creative Commons Attribution 4.0 International License](https://creativecommons.org/licenses/by/4.0/).

Tamilmanam